

តម្លៃនៃជីវិតរបស់មនុស្ស

បណ្ឌិត **ហេម ឡាច** មន្ត្រីស្រាវជ្រាវនៃនាយកដ្ឋាននីតិសាស្ត្រ
វិទ្យាស្ថានមនុសាស្ត្រនិងវិទ្យាសង្គមនៃរាជបណ្ឌិត្យសភាកម្ពុជា

ភាពខុសគ្នាខ្ពស់របស់មនុស្សបានមកពីការស្គាល់តម្លៃខ្លួនឯងនិងតម្លៃរបស់អ្នកដែលរស់នៅជុំវិញខ្លួនហើយតម្លៃនោះមាននៅក្នុងជម្រៅចិត្តគំនិតរបស់បុគ្គលម្នាក់ៗ។ តម្លៃដ៏បំផុតរបស់មនុស្សគឺជីវិតរស់នៅ ប៉ុន្តែនៅក្នុងជីវិតរស់នៅ មនុស្សត្រូវរស់នៅប្រកបដោយសេចក្តីថ្លៃថ្នូរ កិត្តិយស និងភាពសុខដុមរមនាក្នុងខ្លួនភាពនៃមនុស្ស ពិសេសគឺប្រកបដោយគុណធម៌។

ដើម្បីទទួលបាននូវភាពសុខសាន្ត ភាពសុខដុមរមនានៃជីវិតនោះ មនុស្សចាំបាច់ត្រូវតែប្រកាន់ឱ្យបានខ្ជាប់ខ្ជួននូវ សីលធម៌ ព្រហ្មវិហារធម៌ សច្ចធម៌ អហិង្សាធម៌ ខន្តិធម៌ សុចរិតធម៌ សាមគ្គីធម៌ សុជីវធម៌ សង្គហធម៌ និងទសពិធរាជធម៌។

១-សីលធម៌

១.១-និយមន័យសីលធម៌

សីលធម៌ គឺជាធម៌របស់មនុស្សដែលមនុស្សគ្រប់រូបត្រូវតែប្រកាន់ឱ្យខ្ជាប់ខ្ជួនជាប្រក្រតី។ ការសិក្សាពីសីលធម៌ គឺជាការសិក្សាអប់រំចិត្តដែលបង្កើតឡើងក្នុងគោលបំណងឱ្យមនុស្សចេះអត់ឱនអធ្យាស្រ័យ មិនប្រកាន់ពូជសាសន៍និងមិនរំលោភសិទ្ធិអ្នកដទៃជាដើម។ សីលធម៌បានជួយដល់មនុស្សយើងឱ្យចេះដឹងនូវអ្វីល្អអាក្រក់ខ្ពស់ទាបខ្មៅសនិងចេះស្គាល់បាបបុណ្យ។ កត្តាសំខាន់នោះធ្វើឱ្យមនុស្សយើងហ៊ានទទួលខុសត្រូវនូវអ្វីដែលខ្លួនបានប្រព្រឹត្ត។

ជាក់ស្តែងនៅក្នុងសង្គមបច្ចុប្បន្នធ្វើឱ្យសង្គមរបស់មនុស្សមានច្រើនណាស់ ប៉ុន្តែមានមនុស្សមួយចំនួនពុំព្រមទទួលសារភាពកំហុសរបស់ខ្លួនទេ ថែមទាំងបញ្ចេញសំដីនិងឫកពាមិនសមរម្យទៅលើមនុស្សដែលត្រឹមត្រូវ។ អាកប្បកិរិយាបែបនេះ គឺជាធ្វើដែលអសីលធម៌ចំពោះមនុស្សត្រឹមត្រូវ។ ការអត់ឱនលើកលែងមិនប្រកាន់ទៅលើកំហុសអ្នកដទៃទើបអាចក្លាយជាបុគ្គលមានការអធ្យាស្រ័យនិងការសន្តោសប្រណីបាន។

១.២-មូលដ្ឋានគ្រឹះនៃសីលធម៌

មូលដ្ឋានគ្រឹះនៃសីលធម៌ គឺជានិច្ចសីល ឬបញ្ញសីលដែលមនុស្សគ្រប់រូបត្រូវប្រតិបត្តិជាអចិន្ត្រៃយ៍។

បញ្ញសីល ឬសីល៥ គឺមាន ៥ចំណុច ៖

-បាណាតិបាតា វេរមណី សិក្ខាបទំ សមាទិយាមិ : ប្រែថា ខ្ញុំព្រះករុណាសូមសមាទាននូវសិក្ខាបទ គឺចេតនាជាហេតុរៀបចំចាកកិរិយាធ្វើនូវសត្វមានជីវិតឱ្យធ្លាក់ចុះកន្លង គឺសម្លាប់សត្វ។

-អទិន្នាទានា វេរមណី សិក្ខាបទំ សមាទិយាមិ : ប្រែថា ខ្ញុំព្រះករុណាសូមសមាទាននូវសិក្ខាបទ គឺចេតនាជាហេតុរៀបចំចាកកិរិយា កាន់យកនូវវត្ថុដែលគេមិនបានឱ្យ ដោយកាយឬដោយវាចា។

-កាមេសុមិច្ឆាចារា វេរមណី សិក្ខាបទំ សមាទិយាមិ : ប្រែថា ខ្ញុំព្រះករុណាសូមសមាទាននូវសិក្ខាបទ គឺចេតនាជាហេតុរៀបចំចាកកិរិយា ប្រព្រឹត្តខុសក្នុងកាមទាំងឡាយ។

-មុសាវាទា វេរមណី សិក្ខាបទំ សមាទិយាមិ : ប្រែថា ខ្ញុំព្រះករុណាសូមសមាទាននូវសិក្ខាបទ គឺចេតនាជាហេតុរៀបចំចាកកិរិយាពោលនូវពាក្យកុហក។

-សុរាមេរយមជ្ជប្បមាទដ្ឋានា វេរមណី សិក្ខាបទំ សមាទិយាមិ : ប្រែថា ខ្ញុំព្រះករុណាសូមសមាទាននូវសិក្ខាបទ គឺចេតនាជាហេតុរៀបចំចាកកិរិយាជាទីតាំងនៃសេចក្តីប្រមាទ គឺផឹកនូវទឹកស្រវឹង គឺសុរា និង មេរ័យ។

១.៣-ប្រភេទសីលធម៌

សីលធម៌មានការបែងចែកជាច្រើនប្រភេទផ្សេងៗគ្នាដូចជា :

- សីលធម៌ផ្ទាល់ខ្លួន
- សីលធម៌ក្នុងគ្រួសារ
- សីលធម៌ក្នុងវិជ្ជាជីវៈ
- សីលធម៌ក្នុងសង្គម។

ក-សីលធម៌ផ្ទាល់ខ្លួន

- ដឹងខុសត្រូវ
- ស្គាល់ល្អស្គាល់អាក្រក់
- តាំងខ្លួនជាម្ចាស់ចិត្តរបស់ខ្លួន
- ទទួលខុសត្រូវនឹងអំពើរបស់ខ្លួន

-ក្លាហានក្នុងផ្លូវត្រូវ។

ខ-សីលធម៌ក្នុងគ្រួសារ

- ម្តាយឪពុកចិញ្ចឹមកូនដោយពុំនឹកគិតដល់ការសងគុណតបមកវិញ
- ធ្វើឱ្យមានភាពស្មើគ្នា
- រៀបចំកូនឱ្យបានក្លាយទៅជាពលរដ្ឋល្អ
- អប់រំនិងហាមឃាត់កូនមិនឱ្យប្រព្រឹត្តអំពើអាក្រក់។

គ-សីលធម៌ក្នុងវិជ្ជាជីវៈ

- មានមនសិការការងារក្នុងវិជ្ជាជីវៈរបស់ខ្លួន
- ធ្វើការតាមសមត្ថភាព និងសម្មាជីវៈ
- មិនរំលោភបំពាន ឬបៀតបៀនអ្នកដទៃ
- មិនធ្វើការហួសកម្លាំងដែលនាំឱ្យប៉ះពាល់ដល់សុខភាព
- មិនយកអំណាច ឥទ្ធិពល ឬជំនាញរបស់ខ្លួនប្រើប្រាស់ក្នុងផ្លូវអបាយមុខ។

ឃ-សីលធម៌ក្នុងសង្គម

- មិនញុះញង់បំបែកបំបាក់សាមគ្គីភាព
- ស្រលាញ់យុត្តិធម៌សង្គម
- រាប់អានមនុស្សទូទៅដោយមិនមានការរើសអើងពីណាសម្បុរ ឬ ជាតិសាសន៍
- ទទួលស្គាល់ទុក្ខវេទនារបស់អ្នកដទៃដោយមិនមើលងាយមនុស្សផងគ្នា
- មិនឈ្លានពានបូរណភាពបុគ្គល និង សង្គម។

២-ព្រហ្មវិហារធម៌

២.១-និយមន័យព្រហ្មវិហារធម៌

ព្រហ្មវិហារធម៌ជាធម៌ក្រាលចិត្តឱ្យមនុស្សចេះសន្តោសប្រោសប្រណីចំពោះមនុស្ស សត្វ ដោយគ្មានការរើសអើងគឺជាធម៌ប្រតិបត្តិដើម្បីឱ្យមនុស្សរស់នៅបានប្រសើរ និងជាធម៌ប្រកប ដោយវិមលភាពក្នុងការជំរុញមនុស្សឱ្យចេះសាមគ្គីគ្នានិងជំរុញឱ្យមានភាពសុខក្សេមក្សាន្តក្នុង គ្រួសារក៏ដូចជាសង្គម។

២.២-នាគុណ្យនៃព្រហ្មវិហារធម៌

តាមប្រវត្តិសាស្ត្រនៃប្រទេសកម្ពុជា ពិសេសនៅសម័យអង្គរ បុព្វបុរសខ្មែរបានស្តារបនា បូជនីយដ្ឋានធំៗជាច្រើនដែលបានសង់ឡើងអំពីថ្មមានកំពូលខ្ពស់ស្តើមស្តើងនិងមានទំហំបរិវេណ

ច្រើនគឺឡើយម៉ែត្រ។ ក្នុងចំណោមប្រាសាទទាំងនោះ ប្រាសាទអង្គរធំ ជាប្រាសាទដ៏ល្បីល្បាញមួយ ក្នុងចំណោមប្រាសាទជាច្រើនដែលគេបានកសាងព្រះសិវព្រះព្រហ្មមានព្រះភក្ត្របួន។ ព្រះភក្ត្រ ទាំងបួននេះបែរទៅរកទិសទាំង៤ដែលជាតំណាងឱ្យព្រហ្មវិហារធម៌ទាំង៤នោះគឺ មេត្តា ករុណា មុទិតា និងឧបេក្ខា^១។

ក-មេត្តាធម៌

-ការមានចិត្តស្រឡាញ់រាប់អានអ្នកដទៃក្នុងសង្គមដោយការគ្មានការរើសអើងនិងប្រកប ទៅដោយការបើកចិត្តឱ្យទូលាយ និងសន្តានចិត្តភក្តី។

-មេត្តាជាថាមពលនៃធម៌ដែលមានអានុភាពបំផុត អាចផ្សព្វផ្សាយដោយគ្មានការ រើសអើងទៅកាន់បុគ្គលដែលជាទីស្រឡាញ់របស់យើង ឬអ្នកដទៃដោយមិនមែនជាក្រុមញាតិមិត្ត ឬទៅកាន់បច្ចាមិត្រទៀតផង។

-មេត្តាមានន័យថា ស្ម័គ្រស្មាល ការប្រតិបត្តិប្រកបដោយមេត្តា គឺសត្រូវទាំងអស់ប្រែប្រួល មកជាមិត្ត មិនអាចស្អប់ និងចង់ពៀរវេរវាជាមួយយើងបានយូរឡើយ។

ខ-ករុណាធម៌

-ធម៌ករុណា គឺការមានចិត្តអាណិតអាសូរដោយគ្មានការច្រណែនណ្ហានីសយកត្រូវតែខ្លួន ឯងមើលឃើញតែកំហុសរបស់អ្នកដទៃ។

-ការអាណិតអាសូរចំពោះមនុស្សទាំងអស់ ដែលទទួលរងទុក្ខលំបាកវេទនាផ្សេងៗ ដោយ ចង់ឱ្យពួកគេរួចផុតពីទុក្ខទាំងនោះទទួលបាននូវសេចក្តីសុខដូចខ្លួន។

-មនុស្សត្រូវចេះជួយគ្នានៅក្នុងគ្រាដែលមានអាសន្នអន្តក្រទោះជាកើតឡើងដោយសារ សង្គ្រាមក្តីកើតឡើងដោយគ្រោះធម្មជាតិក្តី។ ពិសេសគឺធម៌ករុណានេះនឹងនាំមនុស្សឱ្យចេះធ្វើការ បរិច្ចាគ ហើយបញ្ឈប់នូវការគាបសង្កត់ ការរំលោភគ្រប់បែបយ៉ាង។

គ-មុទិតាធម៌

ធម៌មុទិតា គឺជាកម្រងធម៌ឬក្រុមធម៌ដែលជំរុញឱ្យមនុស្សមានចិត្តទន់ភ្លន់ មិនសាហាវព្រៃផ្សៃ ពិសេសគឺមានចិត្តអបអរសាទរចំពោះសេចក្តីសុខចម្រើនរបស់អ្នកដទៃដោយពុំរើសមុខ និងចង់ ឱ្យពួកគេទទួលបាននូវសេចក្តីសុខ សុវត្ថិភាព ដោយគ្មានការច្រណែនណ្ហានីសនោះទេ។

ឃ-ឧបេក្ខាធម៌

^១ សាកលវិទ្យាល័យវៀលប្រាយ ៖ សិល្បៈនៃការរស់នៅ គ. ស. ២០១២ ទំព័រ៣

-ធម៌ឧបេក្ខា គឺជាធម៌មួយដែលធ្វើឱ្យមនុស្សតាំងចិត្តជាកណ្តាលមិនលំអៀងទៅខាងណាពោលគឺការតាំងចិត្តជាអព្យាក្រឹត។

-មិនមានចិត្តត្រេកអរហួសប្រមាណ មិនមានសេចក្តីខឹងក្រែវក្រាធំចំពោះអ្នកដទៃ។
បំណងសំខាន់ គឺចង់ឱ្យពួកគេរស់នៅតាមលទ្ធភាព សមត្ថភាព និងសេរីភាពរបស់ពួកគេ។

-គ្មានចិត្តលោភលន់ ឬព្រួយកង្វល់ចំពោះអ្នកជិតខាងដែលគេមានទ្រព្យសម្បត្តិច្រើនជាងខ្លួននោះទេ។

-ជាធម្មតាមនុស្សតែងតែមានសេចក្តីលោភលន់ចង់មានចង់បានមិនចេះស្តាប់ស្តល់ហើយមើលឃើញអ្នកដទៃមិនល្អ មិនត្រូវ ដោយផ្អែកទៅលើទស្សនៈរបស់ខ្លួន បើគេមានជាងខ្លួន ធ្វើឱ្យមានការច្រណែនឃ្នានិសជាដើម។ ដើម្បីជៀសវាងបាននូវលក្ខណៈខាងលើនេះ មនុស្សគប្បីប្រកាន់ឱ្យបានខ្ជាប់ខ្ជួននូវព្រហ្មវិហារធម៌នេះព្រោះវាជាប្រភព ឬថាមពលជំរុញឱ្យសង្គមមានស្ថេរភាព សន្តិភាព និងវឌ្ឍនភាព។

៣-សច្ចធម៌

៣.១-និយមន័យសច្ចធម៌

-សច្ចៈ គឺជាសេចក្តីពិត ដំណើរទៀងទាត់ ដំណើរទៀងត្រង់ ការពិតប្រាកដមែន។

-ធម៌បួនមួយ៖ជាសភាវៈទ្រទ្រង់សត្វលោក គឺបុណ្យ សុចរិត ហេតុសភាពការណ៍រីកចម្រើន ការរិះគន់ ការប្រៀនប្រដៅ និងអ្វីៗដែលទ្រទ្រង់ធ្វើឱ្យស្ថិតស្ថេរ ជាដំបូន្មានផ្តល់ឱ្យមនុស្សក្នុងការរំដោះខ្លួន ចេញពីទុក្ខដើម្បីលើកស្ទួយតម្លៃមនុស្ស។

ដូច្នេះសច្ចធម៌សំដៅទៅលើគុណភាពពិតប្រាកដមិនក្លែងបន្លំ ទៀងត្រង់ពិតប្រាកដ មិនលម្អៀងអ្វីៗដែលប្រាកដមែនមិនកូតកុហក។ សច្ចធម៌ជាបញ្ញត្តិមួយយ៉ាងល្បីល្បាញ ដែលបានសង្ខេបខ្លឹមសារនៃពុទ្ធសាសនា តាំងពីលទ្ធិសាសនានេះបានចាប់កំណើតមកម៉្លេះ និងជាធម៌អះអាងពីអ្វីៗដែលមានពិត ឬសច្ចៈ និងអះអាងពីអ្វីៗដែលត្រូវហាមមិនឱ្យប្រព្រឹត្ត។ ការពិតតាមពុទ្ធសាសនាជាការពិតដែលមានការគិតសមហេតុផល និងមានប្រត្យក្សភាព។

៣.២-ទស្សនៈផ្សេងៗនៃសច្ចធម៌

ក-សច្ចធម៌ក្នុងព្រះពុទ្ធសាសនា

-សច្ចធម៌របស់ព្រះពុទ្ធសាសនា ខុសពីពាហិរសាសនាផ្សេងៗដែលឱ្យតម្លៃនៃសច្ចភាពទៅលើការកំណត់របស់អាទិទេពនោះ ហើយទ្រឹស្តីបែបសច្ចៈដែលសំខាន់គឺអរិយសច្ចៈទាំងបួន។

-ទុក្ខអរិយសច្ចៈ គឺជាសេចក្តីពិតដែលកើតមានឡើងចំពោះមនុស្សគ្រប់រូប ដែលមិនអាចមាននរណាម្នាក់គេចវេសបាន ឬ ចៀសវាងពីសេចក្តីទុក្ខនោះបានឡើយ។

-សមុទយអរិយសច្ចៈ គឺជាសេចក្តីពិតដែលមានកើតឡើងបណ្តាលកមពីហេតុពិតប្រាកដ ហេតុដែលនាំឱ្យមនុស្សកើតទុក្ខនោះគឺ អវិជ្ជានិងតណ្ហា។

-និរោធអរិយសច្ចៈ ពិតជាមានហេតុដែលនាំឱ្យកើត វាជាការពិតណាស់ប៉ុន្តែសេចក្តីទុក្ខនេះពិតជាមានមធ្យោបាយ ឬវិធីទប់ស្កាត់វា ឬរំលាយវាបានពិតប្រាកដមែន ក្នុងករណីណាដែលគេកាត់បន្ថយឬរំលត់ឱ្យបាននូវលោភៈ ទោសៈ មោហៈ នោះសេចក្តីទុក្ខក៏ត្រូវបានបញ្ចប់ផងដែរ។

-មគ្គអរិយសច្ចៈ គឺជាមាគ៌ានៃការរំលត់ទុក្ខមានពិតប្រាកដមែន។ ទុក្ខអាចរំលត់បានតាមរយៈផ្លូវទាំងប្រាំបីរបស់ព្រះពុទ្ធ ដែលផ្លូវទាំង៨នោះ ចែកចេញជាបីក្រុមគឺ សីល សមាធិ និងបញ្ញា។

ខ-សច្ចធម៌ក្នុងពាហិរសាសនា

ក្រុមពាហិរសាសនាអះអាងថា សច្ចធម៌ស្ថិតនៅលើព្រះអាទិទេព ដែលបានកំណត់ផ្លូវឱ្យមនុស្សគោរព។ សាសនិកម្នាក់ៗនៃសាសនានីមួយៗតែងតែមានជំនឿយ៉ាងមុតមាំទៅលើព្រះរបស់ខ្លួន ហើយមាគ៌ារបស់ព្រះបានបង្ហាញធម៌ប្រកបដោយភាពសច្ចៈ។ ហេតុនេះហើយទើបគេឃើញសាសនិកទាំងនោះខិតខំគោរពប្រតិបត្តិដើម្បីបានជួបព្រះដែលជាតួអង្គប្រកាន់សច្ចធម៌ពិតប្រាកដ។

គ-សច្ចធម៌របស់សូក្រាត

ទស្សនៈរបស់លោកសូក្រាត គឺសច្ចធម៌ពិតដោយលោកសុខចិត្តលះបង់ជីវិតប្រសើរជាងការបាត់បង់នូវសេចក្តីពិតទៀងត្រង់។ សច្ចធម៌របស់លោកផ្អែកទៅលើគំនិត " ត្រូវស្គាល់ខ្លួនឯងដោយខ្លួនឯង"។ បើយើងស្គាល់ខ្លួនយើងច្បាស់ យើងមិនងាយប្រព្រឹត្តខុសនោះទេ។ ការស្គាល់ខ្លួនឯងធ្វើឱ្យមនុស្សចេះទទួលខុសត្រូវ និងចេះអៀនខ្មាសចំពោះអំពើអាក្រក់ អំពើអសីលធម៌ ហើយមនុស្សនឹងមានភាពស្មោះត្រង់ចំពោះខ្លួនឯង។

ឃ-សច្ចធម៌របស់អ្នកវិទ្យាសាស្ត្រ

^២ Plato –The story of Philosophy, by will Durant, Page 11,12,13

តាមរយៈអ្នកវិទ្យាសាស្ត្រ អាចក្លាយទៅជាសច្ចៈបានលុះត្រាតែមានការពិសោធធ្វើការ
បកស្រាយបញ្ជាក់ប្រកបដោយអំណះអំណាងត្រឹមត្រូវ។ ក្រោយពីធ្វើការពិសោធកេទ្ទលបាន
លទ្ធផលបែបណាលទ្ធផលនោះហើយគឺជាសច្ចៈ។

៣.៣-រូបភាពនៃការប្រកាន់យកសច្ចធម៌

មនុស្សដែលប្រកាន់សច្ចធម៌ គឺប្រព្រឹត្តតែអំពើល្អ និងយាយស្តីតែងតែប្រើពាក្យពិត មិនកូត
កុហក មិននិយាយពាក្យណាដែលនាំឱ្យគេខូចប្រយោជន៍។ មនុស្សទាំងនោះមានចិត្តទៀងត្រង់
គោរពពាក្យសច្ចៈនោះគ្រប់ករណីនៃទំនាក់ទំនងជាមួយអ្នកដទៃ គ្រួសារ ដូចជាការគោរពកិច្ច
សន្យា ដែលខ្លួនបានព្រមព្រៀង រួចហើយជាដើម។ ប្រសិនបើខ្លួនបានជួបហេតុការណ៍អ្វីមួយ ខ្លួន
ត្រូវបកស្រាយតាមសភាពជាក់ស្តែង មិននិយាយសំបំផ្លើសហេតុការណ៍ដើម្បីប្រយោជន៍ផ្ទាល់
ខ្លួន ឬ បំផ្លាញផលប្រយោជន៍អ្នកដទៃនោះទេ។ ដំបូន្មានរបស់ព្រះពុទ្ធមានច្រើនណាស់ ប៉ុន្តែ
គោលសំខាន់គឺសង្កត់ធ្ងន់ទៅលើបីប៉ុណ្ណោះ គឺ “ មិនប្រព្រឹត្តអំពើបាប សាបព្រោះបណ្តុះបណ្តាល
តែអំពើបុណ្យ និងធ្វើចិត្តឱ្យស្អាតបរិសុទ្ធ ” ។

៣.៤-លទ្ធផលនៃការប្រកាន់ខ្ជាប់នូវសច្ចធម៌

ការប្រកាន់យ៉ាងខ្ជាប់ខ្ជួននូវសច្ចធម៌ គឺជាការជួយខ្លួនឯងរបស់មនុស្ស និងសង្គម។ ផល
នៃការប្រកាន់យកនូវសច្ចធម៌នោះមាន៖

- មិនធ្លាក់ខ្លួនទៅក្នុងផ្លូវខុស
- មិនមានសេចក្តីភ័យខ្លាច ឬក៏អន្តរាយ
- មិនមានអ្នកដទៃគ្មោះតិះដៀល
- មានកិត្តិយសនិងកេរ្តិ៍ឈ្មោះល្អ
- មានស្មារតីនឹងនរ
- មានសេចក្តីសុខទាំងពេលបច្ចុប្បន្ននិងអនាគត
- កំចាត់បង់អស់នូវកង្វល់ ព្រោះមនុស្សប្រកាន់យកនូវសច្ចធម៌ តែងតែមានមនុស្សល្អនៅ

ជុំវិញខ្លួន

- សម្អាតគំនិតឱ្យស្អាតបរិសុទ្ធ
- ធ្វើឱ្យសង្គមគ្មានការកេងបន្លំ ជាសង្គមល្អបរិសុទ្ធ។

ដូច្នេះសច្ចធម៌ គឺជាមូលបទមួយដែលមនុស្សត្រូវតែគិតពិចារណា ត្រូវតែគោរព ត្រូវតែ
អនុវត្តដោយវាមានសារៈសំខាន់ណាស់សម្រាប់ជីវិតនៃការរស់នៅរបស់មនុស្សធ្វើឱ្យសង្គមមាន
ស្ថេរភាពមានសេចក្តីសុខមានភាពស្មោះត្រង់។

៤-អហិង្សាធម៌

៤.១-និយមន័យអហិង្សាធម៌

អហិង្សាធម៌ ជាសភាវៈទ្រទ្រង់មនុស្សមិនឱ្យបៀតបៀនអ្នកដទៃឬ ធ្វើទុក្ខបុកម្នេញអ្នកដទៃ ឱ្យមានការឈឺចាប់ ឱ្យមានការលំបាក។

ធម៌អហិង្សា គឺជាធម៌ទាំងឡាយជាគោលការណ៍ ជាមាត់នៃជីវិតសម្រាប់ផ្លាស់ប្តូរមនុស្ស ឱ្យមានតម្លៃខ្ពង់ខ្ពស់បំផុត ដោយមិនត្រូវរំលោភរំពាន ឬបំផ្លិចបំផ្លាញចំពោះរាងកាយនិងជីវិតអ្នក ដទៃនោះឡើយ។

៤.២-ទស្សនៈផ្សេងៗស្តីពីអហិង្សាធម៌

ក-ទស្សនៈព្រះពុទ្ធសមណគោតម

ព្រះពុទ្ធមិនមែនគ្រាន់តែជាអ្នកប្រឆាំងនឹងសង្គ្រាមប៉ុណ្ណោះទេ ប៉ុន្តែទ្រង់ធ្វើអន្តរាគមន៍ គ្រប់បែបយ៉ាងដើម្បីបញ្ចៀសកុំឱ្យមានសង្គ្រាមទៀតផង ដោយទ្រង់បានប្រើប្រាស់នូវធម៌អហិង្សា នេះ។ ព្រះពុទ្ធអង្គជាបុគ្គលដែលពោរពេញទៅដោយព្រហ្មវិហារធម៌ហើយធម៌ទាំង៤នេះបានធ្វើ ឱ្យពិភពលោកទាំងមូល ពុំមានសង្គ្រាមហើយទទួលបានតែសេចក្តីសុខរក្សមក្សាន្តគ្រប់ពេលវេ លា។ ព្រះពុទ្ធអង្គទ្រង់បានសម្តែងថា “មេត្តាជាបន្តរសម្រាប់ផ្សារភ្ជាប់ពិភពលោក” មានន័យថា គ្រួសារ ប្រទេសជាតិ និងពិភពលោកទាំងមូល ផ្សារភ្ជាប់គ្នាជាសាច់ឈាមតែមួយដោយគ្មានការ ប្រកាន់វណ្ណៈ ពូជសាសន៍ នោះពិតជាគ្មានសង្គ្រាម និងមានតែការស្រឡាញ់គ្នា។

ខ-ទស្សនៈរបស់ខុនដឺ

ខុនដឺជាទស្សនវិទូដ៏ល្បីល្បាញរបស់ប្រជាជនចិនក៏ដូចជាប្រជាជនលើពិភពលោក។ គុណសម្បត្តិនៃទស្សនៈរបស់លោក គឺការឱ្យតម្លៃទៅលើសប្បុរសធម៌ មនុស្សធម៌ និងយុត្តិធម៌។ ខុនដឺ បានហាមប្រាមមនុស្សមិនឱ្យធ្វើសង្គ្រាមជាដាច់ខាត។ លោកមើលឃើញថា សង្គ្រាមជា ប្រភពនៃអមនុស្សធម៌ ព្រោះសង្គ្រាមនាំឱ្យមានការប្រព្រឹត្តអំពើឃោរឃៅព្រៃផ្សៃលើមនុស្ស^៣។

គុណធម៌របស់ខុនដឺ សំដៅទៅលើទឹកចិត្តមេត្តា ករុណា និងភាពត្រឹមត្រូវ។ លោកបាន កំណត់ថាមនុស្សម្នាក់ៗរស់នៅក្នុងសង្គម សុទ្ធតែមានភារកិច្ចដែលគេគួរធ្វើដើម្បីផលប្រយោជន៍ ផ្ទាល់ខ្លួនរបស់ពួកគេប្រកបដោយសីលធម៌ និងភាពត្រឹមត្រូវ។ ត្រង់ចំណុចនេះហើយដែលយើង អាចចាត់ទុកថាជាគុណធម៌របស់ខុនដឺ។

^៣ សាកលវិទ្យាល័យវៀលប្រាយ ៖ សិល្បៈនៃការរស់នៅ ដ.ឯ.ម.ទំព័រ៦

លោកបានផ្តល់ទស្សនៈបន្ថែមទៀតថា “កុំធ្វើទៅលើអ្នកដទៃនូវអំពើអ្វីដែលអ្នកមិនចង់ឱ្យអ្នកដទៃធ្វើមកលើខ្លួនវិញ”។

ថ្វីជឿតែខ្មែរដ៏មិនបានចែងពីធម៌អហិង្សាក៏ដោយ តែខ្លឹមសារនៃទស្សនៈរបស់លោកពិតជាបានផ្សព្វផ្សាយនូវឥទ្ធិពលនៃគំនិតអហិង្សានេះបានយ៉ាងខ្លាំងក្លាបំផុត។

គ-ទស្សនៈមហាត្មៈគន្ធី

មហាត្មៈគន្ធី ជាមហាវីរបុរសដ៏ឆ្នើមនៃប្រជាជនប្រមាណជាង១០០០លាននាក់ និងមានកេរ្តិ៍ឈ្មោះល្បីល្បាញពេញសកលលោកក្នុងការតស៊ូទាមទារឯករាជ្យពីអាណានិគមអង់គ្លេសតាមរយៈមធ្យោបាយអហិង្សា។ សកម្មភាពអហិង្សារបស់លោកបានទទួលជោគជ័យយ៉ាងត្រចះត្រចង់លើពួកអាណានិគមទទួលជោគជ័យក្នុងការរំលាយចោលនូវការប្រកាន់វណ្ណៈទាំង៤របស់ឥណ្ឌា និងរំដោះអាហ្វ្រិកខាងត្បូង។

លោកបានណែនាំឱ្យគេប្រើមធ្យោបាយត្រជាក់ដើម្បីដោះស្រាយវិបត្តិផ្សេងៗ ទោះជាមានការចាប់ចង់ ឬវាយដំបែបណាក៏ដោយ។ បើអ្នកធ្វើអំពើអហិង្សា សូមកុំប្រកាន់ខ្លួន កុំខ្ជិល ហើយត្រូវប្រយ័ត្នជានិច្ចចំពោះសេចក្តីក្រោធ ដែលកើតមាននៅក្នុងសន្តានចិត្តរបស់អ្នក។ លោកមិនឱ្យមនុស្សប្រើកម្លាំងកាយទេព្រោះវាជាអំពើបាប ប៉ុន្តែគេត្រូវប្រើបញ្ញាដើម្បីដោះស្រាយវិបត្តិ។

៤.៣-រូបភាពនៃការប្រតិបត្តិអហិង្សា

-ការប្រកាន់ខ្ជាប់នូវសេចក្តីស្ងប់ស្ងាមផ្លូវកាយនិងផ្លូវចិត្តគឺរួមរស់ជាមួយគ្នាដោយសេចក្តីសុខដុមរមនាមិនបៀតបៀនមិនព្យាបាទមិនឈ្នានិសគ្នា ពោលគឺរស់នៅប្រកបដោយចិត្តមេត្តាករុណា មុទិតា ឧបេក្ខា មិនលោភលន់ កេងប្រវ័ញ្ច ។

-ខន្តីឬសេចក្តីអត់ធន់ គឺជាឱសថទប់ទល់នឹងពាក្យតិះដៀលនិងការឈ្លោះប្រកែកគ្នា។ បុគ្គលដែលប្រកបដោយសេចក្តីអត់ធន់នឹងទទួលបានមិត្តល្អ មានកិត្តិយស និងសុភមង្គល។ ជនដែលមានការអត់ឱន តែងតែមានការរាប់អានពីអ្នកដទៃជានិច្ច។

-ការប្រព្រឹត្តតែអំពើល្អ លះបង់គំនុំគុំក្នុងដែលមាននៅក្នុងចិត្តហើយមានតែសេចក្តីស្រឡាញ់ទេដែលជួយឱ្យមនុស្សរួចផុតពីសេចក្តីស្អប់និងកំហឹងបាន។ការរស់នៅប្រកបដោយចិត្តមេត្តាករុណា និងនាំមកនូវសុភមង្គលជានិច្ចនិរន្តរ៍។

៤.៤-ផលប្រយោជន៍នៃការប្រតិបត្តិអហិង្សា

^៤ សាកលវិទ្យាល័យវៀលប្រាយ ៖ សិល្បៈនៃការរស់នៅ ដ.ឯ.ម.ទំព័រ៧

-មនុស្សអាចទទួលបានភាពជោគជ័យលើចិត្តខ្លួនឯងបាន ប្រសិនបើពួកគេបានយកធម៌
អហិង្សាយកមកដាក់ក្នុងខ្លួនគេម្នាក់ៗ។

-ការជ្រើសរើសប្រកាន់យកនូវធម៌អហិង្សាមកដាក់ក្នុងខ្លួនធ្វើឱ្យគ្រួសារ សហគមន៍
ប្រទេសជាតិ និងពិភពលោកទាំងមូលមិនមានជម្លោះ មិនមានសង្គ្រាម ជួបប្រទះតែសន្តិភាព
ការគោរពទៅវិញទៅមក មានការយោគយល់គ្នារវាងជនជាតិ និងជនជាតិ និងការយោគយល់គ្នា
ជាអន្តរជាតិ។

-និយាយជារួម បើបុគ្គលគ្រប់រូបប្រកាន់ខ្ជាប់ខ្លួននូវធម៌អហិង្សានោះវាពិតជាធ្វើឱ្យសង្គម
គ្រួសារប្រទេសជាតិមានការអភិវឌ្ឍគ្រប់ផ្នែក មានសន្តិភាពទាំងផ្លូវកាយផ្លូវចិត្ត មានសុភមង្គល
ដល់ជីវិតគ្រប់រូប។

៥-ខន្តីធម៌

៥.១-និយមន័យខន្តីធម៌

ខន្តីធម៌ គឺជាគុណធម៌ដ៏ឧត្តុង្គឧត្តមដែលមនុស្សគ្រប់រូបត្រូវតែប្រកាន់យកទុកជាមាគ៌ា
មួយដ៏ល្អប្រសើរ ឆ្ពោះទៅរកសេចក្តីសុខក្នុងជីវិតរស់នៅ។ ខន្តីគឺជាការគោរពគ្នា ការយោគយល់
ការអត់ឱនគ្នាតាមរយៈការយល់ចិត្តគ្នាទៅវិញទៅមក ទាំងកាយ ទាំងវាចា ទាំងចិត្ត។

ខន្តី គឺជាចំណង់ចំណូលចិត្តឬជាសមត្ថភាពម្យ៉ាងរបស់មនុស្ស ដើម្បីប្រឈមនឹងស្ថានភាព
លំបាកនានា។ មនុស្សមានគំនិតខន្តីគឺជាមនុស្សមិនមានភាពមានៈ មានតែគំនិតរបស់ខ្លួនទេ
ដែលត្រឹមត្រូវ តែគំនិតរបស់អ្នកដទៃក៏អាចត្រឹមត្រូវដែរ ជាគំនិតដែលខ្លួនព្រមទទួលយកមក
ពិចារណា។

ការសន្តោសប្រណី គឺជាសេចក្តីត្រេកអរពេញចិត្តចំពោះវត្ថុដែលជារបស់ខ្លួន របស់ដែល
ខ្លួនរកបានដោយវិធីត្រឹមត្រូវតាមសមត្ថភាពគឺរកបានប៉ុន្មានក៏ល្មមចិត្តត្រឹមប៉ុណ្ណោះ មិនសង្វាត
លោភលន់ និងមិនវាតទីហួសហេតុ ហួសបំណងរបស់ខ្លួនឡើយ។ ការសន្តោសគឺជាការត្រេកអរ
ពេញចិត្តនឹងរបស់ដែលខ្លួនទទួលបានពីអាជីវកម្មសុចរិតត្រឹមត្រូវ។

ខន្តីធម៌គឺជាការបន្ទន់ចិត្តមិនប្រកាន់ទោសអ្នកដទៃចំពោះជនដទៃដែលប្រព្រឹត្តខុស
អនុគ្រោះលើកលែងទោសកំហុសឱ្យ រហូតទៅដល់ការចែករំលែកទ្រព្យសម្បត្តិ ឬសេចក្តីសុខ
ដល់មនុស្សដែលស្ថិតនៅក្នុងស្ថានភាពយ៉ាប់យ៉ឺន។

៥.២-រូបភាពនៃខន្តីធម៌

មនុស្សដែលមានខន្តីធម៌ តែងតែមានចិត្តទូលាយមិនឆេវឆាវ មិនអន្ទះអន្ទែងចំពោះទង្វើ ដែលមិនសមរម្យមកលើខ្លួន។ ហេតុការណ៍អ្វីក៏ដោយ អ្នកដែលមានគំនិតអធ្យាស្រ័យតែងតែ យកហេតុការណ៍ឬទង្វើនោះមកពិចារណាគ្រប់ជ្រុងជ្រោយ ទើបធ្វើសេចក្តីសម្រេចចិត្ត ព្រោះថា មនុស្សគ្រប់រូបតែងតែមានកំហុសពុំអាចជៀសបានឡើយ។

នៅក្នុងសង្គមទង្វើខុសឆ្គងរបស់មនុស្សមានច្រើនណាស់តែមានអ្នកខ្លះពុំព្រមទទួល សារភាពកំហុសរបស់ខ្លួនទេ។ គេមិនត្រឹមតែមិនទទួលកំហុសនោះទេ តែគេថែមទាំងបញ្ចេញ សំដី ឬក៏ពាមមិនសមរម្យទៅលើមនុស្សដែលត្រឹមត្រូវ ឬជនរងគ្រោះនោះថែមទៀត។ អាកប្ប កិរិយាបែបនេះពុំមែនជាមនុស្សដែលមានធម៌អធ្យាស្រ័យសន្តោសប្រណីនោះទេ។ មានតែការ អត់ឱនការលើកលែង មិនប្រកែប្រកាន់លើកំហុសអ្នកដទៃនោះទេ ទើបអាចចាត់ថាជាបុគ្គលមាន អធ្យាស្រ័យនិងការសន្តោសប្រណីបាន។

ខន្តីធម៌គឺជាធម៌ដែលមនុស្សគ្រប់រូបគ្រប់ស្រទាប់គួរតែអនុវត្តឱ្យបានដើម្បីឈានទៅរក សន្តិភាពនិងការអភិវឌ្ឍដល់មនុស្សគ្រប់រូប។ អំពើចោរកម្ម ការលួចឆក់ប្លន់ ការកាប់សម្លាប់ការ គំរាមកំហែងតែងតែកើតឡើងពីជនមួយចំនួនដែលមានចិត្តអន្តិរិយ គ្មានធម៌អធ្យាស្រ័យ គ្មាន ធម៌សន្តោសប្រណីក្នុងខ្លួន។

៥.៣-ទស្សនៈផ្សេងៗទាក់ទងនឹងខន្តីធម៌

ក-ទស្សនៈរបស់ព្រះពុទ្ធសមណគោតម

ទស្សនៈរបស់ព្រះពុទ្ធលើបញ្ហានេះ ទ្រង់បានឱ្យដំបូន្មានមនុស្សថា ឱ្យត្រេកអរចំពោះវត្ថុដែលខ្លួន រកបាន ពោលគឺធ្វើជាមនុស្សមិនត្រូវចង់បាន ចង់មានហួសហេតុនោះទេ ត្រូវធ្វើឱ្យសមល្មមនឹង សមត្ថភាព លទ្ធភាពដែលខ្លួនមាន។ លក្ខណៈនៃការសន្តោសរបស់ព្រះពុទ្ធមាន៣យ៉ាងគឺ៖

- សេចក្តីត្រេកអរពេញចិត្តនឹងរបស់ដែលមាន ដូចជាត្រេកអរនឹងទ្រព្យសម្បត្តិរបស់ ខ្លួន កូនប្រពន្ធឬប្តី និងរបស់ដែលខ្លួនមាន។
- សេចក្តីត្រេកអរនឹងរបស់ដែលរកបាន។ ទ្រព្យសម្បត្តិបានមកពីព្រោះតែយើងចេះ ស្វែងរកដោយភាពសុចរិតត្រឹមត្រូវ មិនលោភលន់។
- សេចក្តីត្រេកអររបស់ដែលគួរ។ ទ្រព្យសម្បត្តិដែលរកបានមកនោះអាចបានមកដោយវិធី អាក្រក់ក៏មាន ដូច្នោះយើងគប្បីពិចារណាមើលថា តើទ្រព្យដែលរកបានមកនោះ ប្រកបដោយ ភាពត្រឹមត្រូវដែរឬទេ? បើមើលទៅឃើញថាពុំត្រឹមត្រូវនោះទេ គួរតែលះបង់វាចោលចេញ ទើប ជាការប្រសើរ។

ខ-ទស្សនៈរបស់ខុនដី

លោកខុនដី ដែលជាទស្សនវិទូចិនដ៏ល្បីល្បាញនោះបានផ្តល់ជាមតិមួយថា “កុំធ្វើទៅលើអ្នកដទៃ នូវអំពើអ្វីដែលអ្នកមិនចង់ឱ្យអ្នកដទៃធ្វើមកលើខ្លួនវិញ”។ គាត់គិតថា មនុស្សដែលមានគុណធម៌ពិតជាមានបំណងបង្កើតខ្លួនឯង ដោយស្វែងរកភាពជោគជ័យដោយខ្លួនឯងផង និងជួយជំរុញឱ្យអ្នកដទៃទទួលជោគជ័យដូចខ្លួនផងដែរ។ ទស្សនៈរបស់លោកសុទ្ធតែនាំមនុស្សគ្រប់រូបឱ្យមានការអត់ធ្មត់ ឱ្យចេះអត់ឱន អធ្យាស្រ័យឱ្យគ្នាទៅវិញទៅមក មិនឈ្លោះទាស់ទែងគ្នា ពោលគឺយកធម៌អហិង្សាតបទៅនឹងអំពើហិង្សាដើម្បីសង្គមទទួលបានសេចក្តីសុខ និងមានការរីកចម្រើន។

គ-ទស្សនៈមហាត្ថៈគន្ធិ

លោកបានផ្តល់យោបល់ថា “ចិត្តភ្លើងពុំអាចរំលត់ដោយចិត្តភ្លើងបានទេតែគេត្រូវតែយកចិត្តទឹកទៅរំលត់ភ្លើងទើបបាន”។ ចំណុចនេះមានន័យថាបើមានទំនាស់នឹងគ្នា យើងត្រូវតែមានការអធ្យាស្រ័យ យោគយល់គ្នាទើបអាចបង្រ្កាបកំហឹង ឬទោសៈរបស់មនុស្សបាន “ កុំយកកំហឹងទល់នឹងកំហល់”។

ឃ-ទស្សនៈរបស់ឡាហ្គុងតែន

លោកឡាហ្គុងតែនបានផ្តល់ជាទស្សនៈថា“ មនុស្សយើងអធ្យាស្រ័យឱ្យខ្លួនយើងគ្រប់កំហុសទាំងឡាយក៏ប៉ុន្តែមិនចូលចិត្តអធ្យាស្រ័យកំហុសឱ្យអ្នកដទៃឡើយ” ។ ទស្សនៈនេះវាស៊ីនឹងផ្តល់គំនិតរបស់ខ្មែរដែលបានសរសេរជាកំណាព្យមួយឃ្លាថា“ទោសគេតូចសោតសល់រមិលយល់ប៉ុនទាំងភ្នំ” ។ នេះគឺជាការរិះគន់ពេញទំហឹង ទៅលើទស្សនៈនៃការមិនចេះយោគយល់ មិនចេះអត់ឱននិងអធ្យាស្រ័យឱ្យមនុស្សដទៃ។ បើយើងអធ្យាស្រ័យឱ្យខ្លួនឯងបានក៏គួរតែអធ្យាស្រ័យសន្តោសប្រណិដល់អ្នកដទៃផងដែរនោះទើបសង្គមជួបប្រទះតែសេចក្តីសុខ។

ង-ទស្សនៈពីសាណូនីកូឡា

ទស្សនៈរបស់ជាងចម្លាក់រូបនេះក៏មិនខុសពីទស្សនៈរបស់អ្នកប្រាជ្ញខាងលើនោះដែរ។ លោកបានកំណត់ថា“ការសងសឹកជាមួយនឹងមនុស្សដែលបំពានមកលើរូបយើង គឺយើងដាក់ខ្លួនឱ្យស្មើនឹងសត្រូវ”។ បើយើងអធ្យាស្រ័យឱ្យគេគឺយើងលើកស្ទួយខ្លួនយើងឱ្យខ្ពស់ជាងគេ។ ការអធ្យាស្រ័យចំពោះខ្លួនឯង ហើយតឹងតែងចំពោះអ្នកដទៃគឺជាកំហុសតែមួយដូចគ្នា។ ទស្សនៈនេះចង់បញ្ជាក់ថា រវាងការសងសឹកនិងការអធ្យាស្រ័យ គេគួរជ្រើសរើសយកការអធ្យាស្រ័យប្រសើរជាង។

៥.៤-លទ្ធផលនៃការប្រកាន់ខ្ជាប់នូវវិន័យ

ការប្រកាន់ខ្ជាប់នូវវិន័យធម៌អហិង្សា ធម៌សន្តោសប្រណីដោយចេះលើកលែង អត់
ឱនទោសឱ្យអ្នកដទៃ កុំយកការតបត ការសងសឹកមកធ្វើជាត្រីមុខនោះវានឹងផ្តល់ផលយ៉ាងច្រើន៖

-ធ្វើឱ្យយើងត្រេកអរពេញចិត្តនឹងសម្បត្តិដែលខ្លួនមាន។សម្បត្តិដែលខ្លួនរកបាន
ប្រកបដោយភាពសុចរិតយុត្តិធម៌។

-ធ្វើឱ្យយើងចេះគិតមើលថាសម្បត្តិណាដែលគួរត្រេកអរនិងសម្បត្តិណាដែលមិនគួរ
ស្រវាស្រទេញ មិនគួរត្រេកអរ។

-ធ្វើឱ្យយើងមានចិត្តស្ងប់ ដោយគ្មានការនឹកស្តាយក្រោយ។

-ធ្វើឱ្យយើងអាចកាត់បន្ថយសត្រូវ បង្កើនមិត្ត។

-មានកិត្តិយសល្អនិងមានឈ្មោះថាជាអ្នកធ្វើប្រយោជន៍ដល់ខ្លួនឯងនិងសង្គម។

-ធ្វើឱ្យសង្គមមានស្ថេរភាពមានសន្តិភាពដោយការចេះយោគយល់អត់ឱនឱ្យគ្នាទៅវិញ
ទៅមក។

-ទោះបីជាស្ថិតនៅក្នុងកាលៈទេសៈបែបណាក៏ដោយក៏ធម៌អធ្យាស្រ័យនិងការ
សន្តោសប្រោសប្រណីនៅតែជាមាត់មួយដ៏ល្អត្រចះត្រចង់សម្រាប់មនុស្សគ្រប់រូប ស្វែង
រកសេចក្តីស្ងប់និងសន្តិភាពនៅក្នុងគ្រួសារក៏ដូចជានៅក្នុងសង្គមជាតិ និងពិភពលោក
ទាំងមូលដែរ។

៦-សុចរិតធម៌

៦.១-និយមន័យសុចរិតធម៌

សុចរិតធម៌មានន័យថាការប្រព្រឹត្តល្អ ការប្រព្រឹត្តដោយភាពស្មោះត្រង់ ការប្រព្រឹត្តប្រកប
ដោយភាពបរិសុទ្ធនិងត្រឹមត្រូវ។

សុចរិតធម៌ សំដៅទៅលើការប្រកាន់យ៉ាងខ្ជាប់ខ្ជួននូវការប្រព្រឹត្តត្រឹមត្រូវ និងការប្រកប
មុខរបរចិញ្ចឹមជីវិតដោយភាពបរិសុទ្ធ តាមគន្លងធម៌ស្របតាមច្បាប់សង្គមហើយមិនធ្វើឱ្យអ្នក
ដទៃងការឈឺចាប់ការខូចខាតផលប្រយោជន៍ ពេលវេលាឬទទួលបានគ្រោះថ្នាក់ដោយសារទង្វើនិង
មុខរបររបស់ខ្លួន។

ដើម្បីពង្រឹងមាត់សន្តិភាពនិងសុភមង្គលជាសកលឱ្យកាន់តែបានល្អប្រសើរ ព្រះពុទ្ធអង្គ
ទ្រង់បានអប់រំទូន្មានឱ្យមនុស្សទាំងអស់ប្រកាន់ខ្ជាប់នូវកុសលកម្ម គឺការប្រព្រឹត្តល្អ១០យ៉ាង
ដោយកាយ វាចា និងចិត្តគឺមានកាយសុចរិត៣ វចិសុចរិត៤ និងមនោសុចរិត៣។

៦.២-រូបភាពនៃការប្រកាន់យកសុចរិតធម៌

មនុស្សដែលចូលចិត្តប្រព្រឹត្តភាពត្រឹមត្រូវ មិនរៀបរវៃ មិនលម្អៀងនិងដោយភាពស្មោះត្រង់នោះត្រូវបានគេចាត់ទុកវាជាមនុស្សប្រកាន់ខ្ជាប់នូវសុចរិតធម៌។ ភាពស្មោះត្រង់ត្រឹមត្រូវនេះវាជាតម្រូវការចាំបាច់បំផុតសម្រាប់មនុស្សរាល់រូបព្រោះថាបើអ្នកប្រកាន់ខ្ជាប់នូវភាពសុចរិតនេះនោះអ្នកនឹងក្លាយទៅជាមនុស្សដែលទទួលបាននូវជំនឿទុកចិត្តពីមនុស្សដទៃ។

បើយើងគិតពីសកម្មភាពប្រចាំថ្ងៃ ក្នុងការប្រកបរបររកស៊ីចិញ្ចឹមជីវិតទៅតាមចំណង់ចំណូលចិត្ត សមត្ថភាពនិងជំនាញរបស់ខ្លួននោះ មានរបរខ្លះត្រឹមត្រូវសុចរិត តែក៏មានមនុស្សមួយចំនួនយកជំនាញ យកសមត្ថភាពនោះទៅប្រព្រឹត្តអំពើមិនត្រឹមត្រូវ មិនស្របច្បាប់ដែរ។ គេអាចសង្កេតឃើញថា អ្នកប្រកាន់ភាពសុចរិត រស់នៅបានសុខសាន្តពុំសូវមានសត្រូវនោះទេ។ ចំពោះអ្នកប្រព្រឹត្តមិនសុចរិតដូចជាការកេងប្រវេណីគេ គែបន្តិ ចបោកអ្នកដទៃ ធ្វើឱ្យគេក្តៅក្រហាយ បង្កទៅជាជម្លោះ ទៅជាភាពស្ម័គ្រស្មាញ ធ្វើឱ្យបុគ្គលនោះរស់នៅក្នុងភាពមិនសុខសប្បាយនោះទេ។

៦.៣-ទស្សនៈព្រះពុទ្ធនាវកនៃសុចរិតធម៌

ទស្សនៈរបស់ព្រះពុទ្ធដូចដែលបានបង្ហាញពីខាងដើមរួចមកហើយគឺការប្រកាន់ខ្ជាប់នូវកុសលកម្ម១០ប្រការ គឺ៖

- ក-កាយសុចរិតធម៌
 - មិនបំបាត់ជីវិតអ្នកដទៃ (បាណាតិបាតា វេរមណី)
 - មិនលួចទ្រព្យសម្បត្តិអ្នកដទៃ (អទិន្នាទានា វេរមណី)
 - មិនសហាយស្មន់ជាមួយប្តីប្រពន្ធកូនអ្នកដទៃ (កាមេសុមិច្ឆាចារា វេរមណី)
- ខ-វចីសុចរិតធម៌
 - មិនភូតកុហកចបោកអ្នកដទៃ(មុសាវាទានា វេរមណី)
 - មិនញុះញង់បំបែកបំបាក់អ្នកដទៃ(បិសុណាយវាចាយ វេរមណី)
 - មិនពោលពាក្យ ទ្រគោះបោះបោកឬជេរប្រទេចផ្តាសាអ្នកដទៃ(ផុសាយវាចាយ វេរមណី)
 - មិនពោលពាក្យរាយមាយឥតប្រយោជន៍ (សម្មប្បលាប វេរមណី)
- គ-មនោសុចរិតធម៌
 - មិនមានចិត្តសម្លឹងរំពៃចង់បានទ្រព្យសម្បត្តិអ្នកដទៃ(អនកិដ្ឋា)
 - មិនមានចិត្តគំនុំ ឬមានគំនិតព្យាបាទអ្នកដទៃ (អព្យាបាទោ)

-មានគំនិតយល់ឃើញត្រូវពិតតាមច្បាប់សង្គម សីលធម៌ (សម្មាទិដ្ឋិ)

វត្តដែលមានតម្លៃខ្ពស់បំផុត និងគួរឱ្យគោរពនោះគឺកិត្តិយសកេរ្តិ៍ឈ្មោះដែលបានមកពីសេចក្តីសុចរិតត្រឹមត្រូវទៀងត្រង់។ មនុស្សគ្រប់រូបមិនត្រូវបញ្ឈប់នូវការតាំងចិត្តប្រព្រឹត្តនូវអំពើសុចរិតនោះទេ ត្រូវចងចាំថារាល់ពាក្យសំដីរបស់អ្នក គឺជាកិច្ចសន្យានិងប្តូរដោយកិត្តិយសរបស់អ្នក។

៦.៤-ផលនៃការប្រតិបត្តិសុចរិតធម៌

មនុស្សគ្រប់រូបគប្បីប្រព្រឹត្តតែអំពើល្អត្រឹមត្រូវចៀសវាងអំពើអាក្រក់ទាំងឡាយ ប្រកបមុខរបរសុចរិតស្មោះត្រង់និងធ្វើចិត្តឱ្យបរិសុទ្ធជានិច្ច ព្រោះគុណសម្បត្តិទាំងនោះនាំមកឱ្យយើងនូវសុវត្ថិភាពក្នុងជីវិតរស់នៅ។

ផលនៃអ្នកប្រកាន់ខ្ជាប់សុចរិតធម៌៖

- រស់នៅមានសុវត្ថិភាព សុភមង្គល រីកចម្រើន ថ្លៃថ្នូរ
- គ្មានការភ្នំភ្និន្យចិត្តដល់ជនដទៃ
- មានកេរ្តិ៍ឈ្មោះល្អ ជាមនុស្សសុចរិត មានមិត្តភក្តិ និងមានមនុស្សនៅជុំវិញវិទ្ធីនគោរពស្រឡាញ់រាប់អាន
- គ្មានការសងសឹក ព្យាបាទពីអ្នកដទៃ
- មានសុភមង្គលក្នុងគ្រួសារ សហគមន៍ និងសង្គមមានសន្តិភាព
- តែងតែបានទទួលត្រឡប់មកវិញនូវភាពប្រកបដោយសុចរិតធម៌។

៧-សាមគ្គីធម៌

៧.១-និយមន័យសាមគ្គីធម៌

- សាមគ្គី គឺជាការព្រមព្រៀងគ្នាឬស្រុះស្រួលគ្នា
- សាមគ្គីធម៌គឺជាច្បាប់ឬលក្ខខណ្ឌសម្រាប់ប្រតិបត្តិឱ្យមានការព្រមព្រៀងគ្នាឬ សាមគ្គីគ្នា
- សាមគ្គីភាព គឺជាបែបបទ ឬរបៀបនៃការព្រមព្រៀងគ្នា
- សាមគ្គីរស គឺជារសនៃសាមគ្គី មានន័យថាជាការព្រមព្រៀងដោយការពេញចិត្តនិងដោយការស្រឡាញ់រាប់អានគ្នាទៅវិញទៅមក
- សាមគ្គីធម៌គឺជាការព្រមព្រៀងចុះសម្រុងគ្នាទាំងកាយទាំងវាចាទាំងចិត្ត៖

ការព្រមព្រៀងដោយកាយ នៅក្នុងក្រុមនីមួយៗ ប្រសិនបើពួកគេមានកិច្ចការអ្វីដែលត្រូវធ្វើរួមគ្នាគឺត្រូវទៅរួមរួមនៅជាមួយគ្នា ជួយបំពេញកិច្ចការនោះតាមពេលវេលាដែលបានកំណត់ទុកដោយគ្មានអ្នកណាម្នាក់ហ៊ានសំណើលាក់ខ្លួនឡើយ។

ការព្រមព្រៀងដោយវាចា ក្នុងពេលដែលមានការប្រជុំ ដើម្បីផ្លាស់ប្តូរយោបល់គ្នាក្នុងការរួមរួមគ្នាធ្វើកិច្ចការអ្វីមួយគឺត្រូវមានការយោគយល់ស្តាប់គ្នា មិនប្រកែកយកឈ្នះតែរៀងៗខ្លួនហ៊ានទទួលយកគំនិតប្រឆាំងដែលសមហេតុផល។

ការព្រមព្រៀងដោយចិត្ត ត្រូវប្រកាន់ចិត្តស្មើគ្នា អធ្យាស្រ័យគ្នាទប់ចិត្ត សម្របសម្រួលចិត្តរបស់ខ្លួនឱ្យស្របជាមួយគ្នា មិនដណ្តើមយកឈ្នះគ្នាដោយភាពអស្មិមានៗ។

៧.២-រូបភាពនៃការមានសាមគ្គីធម៌

សាមគ្គីខ្លះបង្កើតឡើងក្នុងគោលបំណងលើកស្ទួយជីវភាពរស់នៅឱ្យមានភាពរីកចម្រើននិងភាពសុខសាន្តហើយសាមគ្គីខ្លះទៀតបង្កើតឡើងដើម្បីចង់សម្រេចគោលបំណងអ្វីមួយ ឬដើម្បីរំដោះប្រទេសជាតិពីការត្រួតត្រារបស់បរទេស ដើម្បីឯករាជ្យជាតិ។

ដូនតាខ្មែរយើង ពិសេសនៅសម័យមហានគរមានឈ្មោះល្បីល្បាញមានឥទ្ធិពលពេញភូមិភាគអាស៊ីអាគ្នេយ៍ទាំងផ្នែកសេដ្ឋកិច្ច ទាំងផ្នែកវប្បធម៌និងនយោបាយមិនមែនកើតឡើងដោយសារការប្រទានរបស់អាទិទេពនោះទេ តែបានដោយសារកម្លាំងសាមគ្គីជាតិរវាងប្រជាជននិងអ្នកដឹកនាំ រវាងអ្នកដឹកនាំ និងអ្នកដឹកនាំ រវាងប្រជាជននិងប្រជាជននេះឯង។

តាមឯកសាររបស់វិទ្យាស្ថានខ្មែរវប្បធម៌បានធ្វើការអះអាងលើទំហំនៃសាមគ្គីភាពរបស់ខ្មែរសម័យមហានគរដែលមានប្រាសាទបាយ័នជាកស្តុតាង។ ប្រាសាទនេះមានកំពូលចំនួន៥២ ខ្លោងទ្វារចំនួន៥ ហើយកំពូលនីមួយៗមានមុខបួន ជានិមិត្តរូបនៃព្រហ្មវិហារធម៌។ ប្រាសាទបាយ័នជារូបមន្តនៃសាមគ្គីភាព ឯកភាពរវាងអំណាចកណ្តាលនិងអំណាចតំបន់ អំណាចភូមិភាគនិងអំណាចមូលដ្ឋាន។ មានន័យថារូបភាពនេះបានបញ្ជាក់ពីភាពត្រូវគ្នា ពីភាពរួមរួមគ្នារវាងអ្នកដឹកនាំជាមួយថ្នាក់ដឹកនាំ រវាងថ្នាក់ដឹកនាំជាមួយរាស្ត្រ រវាងរាស្ត្រនិងរាស្ត្រ។ ហេតុផលនេះហើយទើបធ្វើឱ្យខ្មែរមានតម្លៃមានកិត្តិយស ល្បីរន្ទីពេញពិភពលោក ប្រទេសរីកចម្រើន រាស្ត្ររស់នៅក្នុងភាពសុខសប្បាយ។

៧.៣-បង្ខំយល់ឱ្យមានសាមគ្គីធម៌

ក-ការតស៊ូនិងការអត់ធ្មត់

ប្រសិនបើមនុស្សម្នាក់ៗចាប់ផ្តើមធ្វើការងារអ្វីមួយដែលមានប្រយោជន៍ហើយមានឧបសគ្គ ឬមានគ្រោះថ្នាក់ដល់រូបរាងកាយ ទ្រព្យសម្បត្តិ ចិត្ត គ្រួសារ សង្គមជាតិ គេមិនត្រូវចុះ

ចាញ់ឧបសគ្គទាំងនោះឡើយ គឺគេត្រូវតែតស៊ូយកជ័យជម្នះលើឧបសគ្គនោះឱ្យបានដោយការ
តាំងចិត្តលះបង់ខ្ពស់។

ខ-ការសន្តោសនិងការស្មោះត្រង់

កិច្ចការដែលយើងបានធ្វើហើយ ទោះបីមានផលតិចក្តីច្រើនក្តីមិនបានផលសោះ ឬបាន
ផលមិនសមតាមបំណងក្តី ឱ្យតែជាផលនោះបានដោយភាពត្រឹមត្រូវ យើងត្រូវតែទទួលដោយ
ភាពរីករាយ។ យើងមិនត្រូវមានចិត្តរើសអើងទោះបីមនុស្សនោះមានបំណងបែបណាក៏ដោយ គឺ
ត្រូវយកគុណធម៌នៃមនុស្សជាតិមកដាក់ក្នុងចិត្ត។

គ-ការមិនប្រកាន់និងមិនរើសអើង

ទោះបីអ្នកមានកិត្តិយសខ្ពង់ខ្ពស់ មានទ្រព្យសម្បត្តិច្រើន មានចំណេះវិជ្ជាជ្រៅជ្រះ អ្នក
មិនត្រូវបញ្ចេញអាកប្បកិរិយារើសអើង ក្រអឺតក្រទមដែលនាំឱ្យមានការអាក់អន់ក្នុងចិត្តអ្នកដទៃ
ឡើយ ព្រោះសាមគ្គីនឹងកើតមានលុះត្រាតែមនុស្សម្នាក់ៗមិនប្រកាន់ មិនរើសអើង។

ឃ-មិនច្រណែននិទ្ទាណ្ឌានីស

អ្នកមិនត្រូវមានចិត្តចង្អៀតចង្អល់ បន្តុះបង្កាប់ ត្មះតិះដៀល ឬព្យាយាមរកឧបាយកល
បំផ្លិចបំផ្លាញធ្វើឱ្យអ្នកដទៃវិនាសអន្តរាយដោយសារខ្លួន ព្រោះតែការច្រណែនឃើញគេមាន
ទ្រព្យជាងខ្លួន គេមានចំណេះខ្ពស់ជាងខ្លួន នោះពិតជាមិនអាចនាំមកនូវសាមគ្គីភាពបាននោះទេ
ដោយហេតុថាគ្មានភាពចុះសម្រុងជាមួយគ្នា។

ង-ការស្មោះត្រង់ទៅវិញទៅមក

អ្នកមិនត្រូវយករួចតែខ្លួនដោយប្រាសចាកការរួមសុខទុក្ខជាមួយក្រុមក្នុងការស្វែងរក
ប្រយោជន៍ និងសេចក្តីសុខដោយបិទបាំងសេចក្តីវិនាសដែលបម្រុងនឹងកើតឡើង ឬកំពុងកើត
ឡើងដល់ក្រុមនោះឡើយ។ ទង្វើនេះនាំឱ្យលែងមានការទុកចិត្តគ្នាទៅវិញទៅមក ហើយទីបញ្ចប់
គឺឈានទៅរកការបែកបាក់សាមគ្គីជាមិនខាន។

ច-ការពិចារណារកហេតុផលតាមផ្លូវល្អ

កាលបើមានហេតុការណ៍ណាមួយកើតឡើង ទោះបីជាហេតុការណ៍នោះនាំផលចម្រើន
ក្តី មិនចម្រើនក្តី អ្នកត្រូវតែត្រិះរិះពិនិត្យពិច្ចយពិចារណាឱ្យបានល្អិតល្អន់ រិះរកវិធីកែប្រែឱ្យបាន
សមស្របទៅតាមគំនិតដែលយើងបានដៅទុកជាមុនរួចហើយ កុំឱ្យខុសពីគោលបំណងនោះឡើយ។
ការប្តឹងថ្លែងពិគ្រោះពិចារណានៅលើផ្លូវល្អនេះអាចបង្កើតបាននូវការទុកចិត្តការរួបរួមគ្នាដោះ
ស្រាយបញ្ហាបាន ពោលគឺឈានទៅរកសាមគ្គីភាពនេះឯង។

ជារួមមកយើងឃើញថា ការបង្កើតឱ្យមានភាពសាមគ្គីភ័យវេរត្រឹមត្រូវ គឺអាស្រ័យលើចិត្ត
 បុគ្គលដែលមានលក្ខណៈរូបរួមគ្នា ចិត្តមួយថ្ងៃមួយ ក្នុងការបំពេញកិច្ចការអ្វីមួយ ជាប្រយោជ
 ន៍ដល់គ្នានឹងគ្នាដោយមិនលំអៀង។

៧.៤-លទ្ធផលនៃការសម្រេចបានសាមគ្គីធម៌

ផលដែលកើតឡើងដោយភាពសាមគ្គីមាន៖

- ការរីកចម្រើនឆាប់រហ័សទទួលបានជោគជ័យនិងមិនចំណាយពេលវេលាច្រើន
- ការពារផលប្រយោជន៍បានបិតបេរគង់វង្ស
- ការបង្កើតបានសមិទ្ធផល កាន់តែច្រើនថែមទៀត
- គ្រួសារសហគមន៍ និងសង្គមមានកម្លាំងកាន់តែរឹងមាំ មានកិត្តិយស កេរ្តិ៍ឈ្មោះ និង
 គ្មានសត្រូវណាហ៊ានបៀតបៀននោះទេ
- ការឯកភាពគ្នាជាជួរមួយ គ្មានការប្រឆាំងដែលនាំឱ្យសង្គមគ្មានការបែកបាក់គ្នា
- ចុងក្រោយ គឺគ្រួសាររីកចម្រើន ជាតិរីកចម្រើន។

៨-សុដីវធម៌

៨.១-និយមន័យសុដីវធម៌

ពាក្យថា « សុដីវធម៌ » ជាចំណេះដឹង, សណ្តាប់ធ្នាប់, ការដឹងប្រមាណ, ការគួរសម, ច្បាប់ដីវិតល្អ
 ឬរបៀបរស់នៅសមរម្យ បានដល់លំនាំរស់នៅសភាពជាមនុស្ស ដែលប្លែកពីការរស់នៅរបស់សត្វ
 តិរច្ឆាន ។

- សុដីវធម៌ < សុ+ដីវ+ធម៌
- សុ=ឆ្ងាយស្រួល ល្អ ប្រពៃ។
- ដីវ= ដីវិត អាយុ ការរស់នៅ។
- ធម៌= សភាវទ្រទ្រង់នូវសត្វលោក។
- សុដីវធម៌= ការរស់នៅសុខស្រួលប្រកបដោយក្រមសីលធម៌។

“ កុក រស់ និង ហែម ឡាច ៖ ទស្សនៈនៃការរស់នៅប្រកបដោយគុណធម៌និងក្រមសីលធម៌មន្ត្រីសាធារណៈ
 គ. ស. ២០១៦ ទំព័រ១៥

៨.២-ប្រភេទសុដីវធម៌

សុដីវធម៌បែងចែកជា ៦ប្រភេទ ៖

- ការស្គាល់ហេតុផលគួរមិនគួរ
- ការស្គាល់ឋានៈរបស់ខ្លួននិងអ្នកដទៃ
- ការស្គាល់ប្រមាណជីវភាព
- ការស្គាល់កាលសម័យ
- ការស្គាល់ប្រជុំជននិងទីប្រជុំ
- ការស្គាល់មិត្តសម្លាញ់។

ក- ការស្គាល់ហេតុផល

បទប្បញ្ញត្តិនិងទំនៀមទម្លាប់ ឬពាក្យទូន្មានប្រៀនប្រដៅទាំងឡាយដែលប្រកបដោយគតិ បណ្ឌិតបានទុកជាហេតុគួរមួយដែលជនរាល់រូបត្រូវគោរពនិងប្រតិបត្តិតាម។ បើជនណាមិនដឹង មិនយល់ថាជាហេតុគួរហើយចេះតែប្រព្រឹត្តធ្វើផ្តេសផ្តាសតាមអំពើចិត្ត ជននោះប្រាកដជាទទួល ផលអាក្រក់។ អ្នកដែលស្គាល់ពីបទប្បញ្ញត្តិនិងទំនៀមទម្លាប់ប្រកបដោយហេតុផលល្អគួរតាម កាលៈទេសៈតែងបានផលល្អសុខចម្រើនរស់នៅសមរម្យក្នុងចំណោមមនុស្ស។

ការស្គាល់ហេតុផលគួរមិនគួរច្បាស់ប្រាកដពីចិត្តគំនិតខ្លួនទើបអាចធ្វើខ្លួនឱ្យទៅជាមនុស្ស មានសុដីវធម៌ គឺស្គាល់ថាហេតុផលនេះល្អត្រូវតែប្រតិបត្តិតាមហេតុផលនេះអាក្រក់ត្រូវតែលះបង់។

ខ-ការស្គាល់ឋានៈរបស់ខ្លួននិងអ្នកដទៃ

ដើម្បីរស់នៅឱ្យបានសុខស្រួលក្នុងពិភពលោក ដែលកម្មនិងធម្មជាតិបានបង្កើត មនុស្ស មកឱ្យមានឋានៈមិនស្មើគ្នានោះ មនុស្សម្នាក់ៗត្រូវតែស្គាល់ឋានៈខ្លួននិងឋានៈអ្នកដទៃឱ្យបាន ច្បាស់ ហើយញ៉ាំងដំណើរជីវិតឱ្យប្រព្រឹត្តទៅតាមទំហំឋានៈរៀងៗខ្លួនទើបមានសម្ពន្ធភាពអាច ទាក់ទង រួមគ្នាបាន មិនប៉ះទង្គិចប្តឹងប្តាក់បែកបាក់គ្នា។ ពាក្យថាស្គាល់ឋានៈ គឺស្គាល់យសសក្តិ ជាតិ ត្រកូល វ័យ សេចក្តីចេះដឹងរបស់ខ្លួននិងអ្នកដទៃ។

គ-ការស្គាល់ប្រមាណជីវភាព

ការស្គាល់ប្រមាណជីវភាព បានន័យថា « ចេះបានចេះបង់, ចេះចាយចេះរក » បើចេះតែ ចង់បាន ចេះតែខំរកមិនគិតពីការខុសត្រូវអាក្រក់ល្អ គួរមិនគួរសោះនោះ នឹងធ្លាក់ទៅក្នុងផ្លូវ អាក្រក់ ទុច្ចរិត មានការស៊ីសំណូក លួចប្លន់ជាដើម នាំឱ្យថោកទាបខូចកិត្តិយស ឬក៏ចេះតែខំ រកមក មិនហ៊ាន ស៊ីចាយ ឱ្យសមឋានៈនោះ ក៏នាំឱ្យខូចកិត្តិយសដែរ ឈ្មោះថាជាអ្នកមិនស្គាល់ ប្រមាណជីវភាពទៅវិញ។

ឃ-ការស្តាប់កាលសម័យ

ដើម្បីរស់នៅក្នុងពិភពលោកនេះឱ្យបានសមរម្យទាន់សម័យនឹងគេ និងធ្វើឱ្យដំណើរ ជីវិត ប្រព្រឹត្តទៅទាន់ព្រឹត្តិការណ៍ដែលជាហេតុនាំឱ្យបានលាភបានជ័យ សុខចម្រើន ត្រូវជាអ្នកស្តាប់ ពេលវេលាដែលត្រូវដេក ដើរ ឈរ អង្គុយ និងនិយាយ ស្តាប់ គិត ធ្វើការងារឱ្យបានច្បាស់លាស់។ ម្យ៉ាងទៀត ត្រូវបំពេញករណីកិច្ចរបស់ខ្លួនឱ្យទាន់ល្បឿននៃដំណើរជីវិត ព្រោះជីវិតចេះ តែទៅ មុខគ្រប់នាទីមិនត្រឡប់ថយក្រោយ ឬឈប់បង្គង់ចាំឱ្យយើងបំពេញករណីកិច្ចនេះសិននោះទេ។ ដូច្នេះបុគ្គលម្នាក់ៗ មិនត្រូវស្លាប់ចិត្តគំនិតជាប់ជំពាក់ ចំពោះអារម្មណ៍ណាមួយយូរពេកទេ ត្រូវឱ្យ មានចលនាប្រព្រឹត្តទៅឱ្យទាន់កាលសម័យនិងទាន់ដំណើរជីវិត។ ពេលសិក្សារៀនសូត្រ ត្រូវស្រូត ប្រឹងប្រែងឱ្យទាន់ចំណេះដែលត្រូវចេះដឹង តាមទំហំជំនាន់វ័យរបស់ខ្លួន កុំគិតពីជជែកគ្នាលេង ក្នុងម៉ោងដែលត្រូវសិក្សា។ បើយើងមិនស្រូតតាមឱ្យទាន់កាលៈទេសៈទេ អនាគតយើងត្រូវពេល វេលាទំពាស៊ីអស់ ពេលគេត្រូវមានប្រពន្ធកូនខ្លួនគ្មាន ពេលគេត្រូវមានចៅខ្លួនទើបនឹងមានប្រពន្ធ ចេះតែខុសដើរមិនទាន់សម័យ មិនទាន់ព្រឹត្តិការណ៍សោះ មកពីគ្មានសុជីវធម៌ មិនស្តាប់កាល សម័យនៅក្រាញផ្សេងព្រេងជាមួយកន្លែងៗយូរពេក ដូចជាពេលប្រឡងរកការងារធ្វើ បើប្រឡង ពាជនមិនបានជាប់ហើយ កុំក្រាញនៅដាក់ដើម្បីប្រឡងរាប់ឆ្នាំឱ្យទាល់តែគ្រប់ក្រសួងគ្មានសល់ នោះឡើយ។

យើងត្រូវខិតខំស្វែងយល់ឱ្យបានគ្រប់ជ្រុងជ្រោយដើម្បីរៀបចំការរស់នៅរបស់ខ្លួនឱ្យមាន លក្ខណៈសមរម្យក្នុងសង្គមស៊ីវិល័យសម័យបច្ចេកវិទ្យានាយុគបច្ចុប្បន្ន។

ង-ការស្តាប់ប្រជុំជននិងទីជំនុំ

ដើម្បីជាមនុស្សចុះជំនុំជុំចំណោមនឹងគេ ត្រូវចេះរបៀបរៀបចំពាក្យសំដីនិយាយ សើច ដេក ដើរ ឈរ អង្គុយ ស៊ី ផឹក ស្លៀកពាក់ សួរ ឆ្លើយ គោរព ក្រាបសំពះ ថ្វាយបង្គំ ចាប់ដៃ ងក់ ក្បាល និងក្អកកណ្តាស់ជាដើម ឱ្យមានបែបបទសណ្តាប់ធ្នាប់ល្អ។

បើយើងមិនបានដឹង មិនចេះរបៀបរៀបចំទាំងនេះឱ្យមានបែបបទល្អទេ គេថាមនុស្សឥត សណ្តាប់ធ្នាប់ គ្មានសុជីវធម៌ ឬថាជាមនុស្សមិនចុះជំនុំទៅចូលចំណោមជំនុំនឹងគេក្នុងទីណានាំឱ្យ អ្នកផងគេពុញទ្រាន់ អាក់អន់រំខានចិត្ត អៀនខ្មាសដោយសារខ្លួនក្នុងទីនោះ។

ច-ការស្តាប់មិត្តសម្លាញ់

បុគ្គលដទៃក្រៅពីមាតាបិតា ស្វាមីភរិយា បុត្រជីតា និងញាតិសន្តានរបស់ខ្លួនចេញ គ្មាន បុគ្គលណាជាទីស្រឡាញ់ស្និទ្ធស្នាលទុកចិត្តជួយផ្តល់ប្រយោជន៍ទៅវិញទៅមកជាងមិត្តសម្លាញ់

ខ្លួនទេ មានតែមិត្តនេះហើយដែលអាចជួយគាំទ្រដំណើរជីវិតអ្នកឱ្យប្រព្រឹត្តទៅស្រួល ប្រកប
ដោយជោគជ័យក្នុងលោកនេះ។

៨.៣-សុខីវធម៌ក្នុងក្របខណ្ឌការងារ

ក-សុខីវធម៌រវាងអ្នកធំទៅអ្នកតូច

ប្រការគួរធ្វើ :

- និយាយដោយប្រាកដជាជានិច្ច
- ចេះស្តាប់យោបល់អ្នកក្រោមបង្គាប់
- និយាយតែសាច់ការ
- លើកទឹកចិត្តដោយការសរសើរនិងជូនរង្វាន់។

ប្រការមិនគួរធ្វើ :

- ស្ម័គ្រស្មាលហួសប្រមាណ
- ប្រើប្រាស់ភាសាមិនសមរម្យ
- ដៃកខ្វែងយោបល់ជាមួយអ្នកតូចជាង
- រំខានដល់ការងារអ្នកក្រោមបង្គាប់។

ខ-សុខីវធម៌រវាងអ្នកតូចទៅអ្នកធំ

ប្រការគួរធ្វើ :

- ប្រកាន់សេចក្តីគោរពជានិច្ច
- គោរពការសម្រេចចុងក្រោយរបស់ចៅហ្វាយនាយ
- និយាយតែការណាមានប្រយោជន៍ ច្បាស់លាស់ ខ្លី ខ្លីម។

ប្រការមិនគួរធ្វើ :

- តវ៉ា ប្រឆាំងជំទាស់ដោយឥតហេតុ-ផល
- សួរដេញដោលអ្នកធំច្រើនពេក
- រំខានពេលវេលារបស់ចៅហ្វាយនាយ។

គ-សុខីវធម៌សម្រាប់អ្នកមានឋានៈស្មើគ្នា

- សហប្រតិបត្តិការ (ជួយរួមដៃ)
- សោមនស្សភាព ភាគរភាព
- មិនរំលោភបំពានការងារគ្នា
- បុរសត្រូវសន្តោសនារី។

៩-សង្គហធម៌

៩.១-និយមន័យសង្គហធម៌

សង្គហធម៌ គឺជាធម៌សម្រាប់សង្គ្រោះគ្នាទៅវិញទៅមក។ គ្រប់មនុស្សទាំងអស់នៅក្នុងលោក គួរតែមានសង្គហធម៌សង្គ្រោះដល់គ្នានឹងគ្នាទៅវិញទៅមកតាមជាន់ថ្នាក់ ទើបចក្រទាំងគូគឺពុទ្ធចក្រ និង អាណាចក្រវិលទៅរកធម៌និងសុខសន្តិភាពជានិច្ចនិរន្តរ៍។^១

៩.២-ប្រភេទសង្គហធម៌

ក-សង្គហធម៌របស់ស្វាមីនិងភរិយា

សង្គហធម៌របស់ស្វាមីចំពោះភរិយា៖

- គប្បីលើកតម្កើងភរិយាឱ្យពេញទី
- មិនត្រូវមើលងាយភរិយា
- មិនត្រូវក្បត់ចិត្តភរិយា
- ត្រូវប្រគល់សិទ្ធិឱ្យភរិយាជាធំនៅក្នុងផ្ទះ
- ត្រូវឧស្សាហ៍ធ្វើអំណោយដល់ភរិយា។

សង្គហធម៌របស់ភរិយាចំពោះស្វាមី៖

- ត្រូវចាត់ចែងការងារផ្ទះដោយផ្អែកផ្អែង
- ត្រូវសង្គ្រោះញាតិទាំងសងខាងដោយល្អ មិនប្រកាន់ ឬឆ្នើងឆ្នែ
- មិនត្រូវប្រព្រឹត្តក្បត់ចិត្តស្វាមី
- ត្រូវថែទាំទ្រព្យដែលស្វាមីរកបាន
- ឈ្លាសវៃ មិនខ្ជិលច្រអូសក្នុងកិច្ចការទាំងពួង។

ខ-សង្គហធម៌របស់មាតាបិតានិងបុត្រ

សង្គហធម៌របស់មាតាបិតាចំពោះបុត្រ៖

- ហាមកូនកុំឱ្យប្រព្រឹត្តខុស ឬធ្វើកម្មអាក្រក់ផ្សេងៗ
- អប់រំកូនចៅឱ្យធ្វើតែអំពើល្អ
- ទំនុកបម្រុងឱ្យសិក្សារៀនសូត្រ

^១ កុក រស់ និង ហែម ឡាច ៖ ទស្សនៈនៃការរស់នៅប្រកបដោយគុណធម៌និងក្រមសីលធម៌មន្ត្រីសាធារណៈ ដ.ឯ.ម.ទំព័រ១១៨

- រៀបចំផ្សំផ្គុំបុត្រឱ្យមានគូស្រករ
- បែងចែកទ្រព្យធនដែលជាកេរមរតកតាមកាលសម័យសមគួរ។

សង្គហធម៌របស់បុត្រចំពោះមាតាបិតា៖

- លោកបានចិញ្ចឹមកូន កូនគប្បីចិញ្ចឹមលោកវិញ
- បម្រើលោកដោយធ្វើកិច្ចការជំនួស
- រក្សាវង្សត្រកូលលោកឱ្យបានល្អ
- ថែរក្សាកេរមរតកនិងប្រព្រឹត្តខ្លួនជាមនុស្សល្អគួរទទួលមរតក
- កាលណាលោកអនិច្ចកម្មទៅត្រូវធ្វើបុណ្យឧទ្ទិសកុសលជូន។

គ-សង្គហធម៌របស់គ្រូនិងសិស្ស

សង្គហធម៌របស់គ្រូចំពោះសិស្ស៖

- អប់រំសិស្សឱ្យបានល្អ
- បង្រៀនសិស្សឱ្យបានចេះដឹង
- បង្រៀនសិស្សឱ្យអស់ជើងមិនលាក់វិជ្ជា
- លើកតម្កើងសិស្សក្នុងទីប្រជុំមិត្តភក្តិ
- ការពារកេរ្តិ៍ឈ្មោះសិស្សនិងធ្វើឱ្យសិស្សស្រឡាញ់រាប់អានគ្នា។

សង្គហធម៌របស់សិស្សចំពោះគ្រូ៖

- ត្រូវក្រោកឡើងទទួលដំណើរចូលនិងជូនដំណើរចេញ
- ត្រូវចូលទៅជិតដើម្បីបម្រើ
- យកចិត្តទុកដាក់ស្តាប់ឱវាទ
- ទំនុកបម្រុងផ្ទុងផ្តើមគ្រប់មធ្យោបាយ
- គោរពយ៉ាងស្មោះអស់ពីចិត្ត។

ឃ-សង្គហធម៌របស់ចៅហ្វាយនិងកម្មករ (ថ្នាក់ដឹកនាំ និង មន្ត្រីរាជការ)

សង្គហធម៌របស់ចៅហ្វាយចំពោះកម្មករ៖

- ចាត់ចែងនិងដាក់ការងារឱ្យធ្វើទៅតាមសមត្ថភាពនិងកម្លាំង
- ផ្តល់អាហារនិងកម្រៃប្រាក់ឈ្នួលឬបំណាច់រង្វាន់ទៅតាមសមត្ថភាពនៃការងារ
- ថែរក្សានិងព្យាបាលនៅពេលដែលមានជំងឺ ឬគ្រោះថ្នាក់ការងារ
- ចែករំលែកនូវអាហារដែលមានរសជាតិឆ្ងាញ់ក្នុងកាលម្តងៗ
- អនុញ្ញាតឱ្យឈប់សម្រាកពីការងារនៅពេលមានជំងឺ ឬនៅថ្ងៃបុណ្យទាន។

សង្គ្រោះធម៌របស់មន្ត្រីក្រោមឱវាទចំពោះថ្នាក់ដឹកនាំ

- ចូលធ្វើការមុនម៉ោង ឬមុនចៅហ្វាយនាយ
- ចេញពីធ្វើការក្រោយម៉ោងឬក្រោយចៅហ្វាយនាយ
- មិនលួចទ្រព្យសម្បត្តិចៅហ្វាយនាយ(ទទួលយកតែរបស់ណាដែលគាត់ឱ្យ)
- ធ្វើការងារដោយផ្ចិតផ្ចង់អស់ពីចិត្ត
- ពោលសរសើរការងារឬគុណសម្បត្តិរបស់គាត់។

១០-ទសពិរាជធម៌

១០.១-និយមន័យទសពិរាជធម៌

ទសពិរាជធម៌ ជាធម៌សម្រាប់ថ្នាក់ដឹកនាំមានជាអាទិ៍ ព្រះរាជា ប្រធានាធិបតី នាយករដ្ឋមន្ត្រី និងមន្ត្រីសាធារណៈទាំងអស់យកមកប្រតិបត្តិស្របតាមរបបគ្រប់គ្រងរដ្ឋ ទោះជាតាមទំនៀម ទម្លាប់ក្តី ឬតាមរដ្ឋធម្មនុញ្ញក្តី^{១១}។

ទសពិរាជធម៌១០យ៉ាង គឺធម៌១០ប្រការ សម្រាប់ព្រះរាជាទ្រង់ប្រព្រឹត្ត ព្រមទាំងណែនាំពួកសេនាបតី មន្ត្រីតូចធំ និងពួកប្រជានុរាស្ត្រឱ្យប្រព្រឹត្តផង។ ទសពិរាជធម៌ ជាក្រឹត្យក្រមច្បាប់វិន័យ ដែលព្រះមហាក្សត្រឬអ្នកដឹកនាំប្រទេសជាតិត្រូវតែប្រកាន់ គោរព និងអនុវត្តតាមដោយហ្មត់ចត់ ខ្ជាប់ខ្ជួន និងត្រឹមត្រូវជាទីបំផុត។ បើពុំនោះទេប្រទេសជាតិ ប្រជានុរាស្ត្រនឹងជួបប្រទះនូវវិបត្តិអន្តរាយ ក្តៅក្រហាយ រំជើបរំជួល ចលាចល អសន្តិសុខ សង្រ្គាម ទុក្ខសោកសង្រ្គេងក៏យព្រួយព្រាត់ប្រាស ក្រុមគ្រួសារ ញាតិសន្តាន ជាក់ជាមិនខាន។

១០.២-សមាសធាតុនៃទសពិរាជធម៌

ទសពិរាជធម៌ ទាំង១០មានដូចជា៖

- ទាន : : ការឱ្យ
- សីល : : ការប្រព្រឹត្តល្អ

^{១១} កុក រស់ និង ហៃម ឡាច ៖ ទស្សនៈនៃការរស់នៅប្រកបដោយគុណធម៌និងក្រមសីលធម៌មន្ត្រីសាធារណៈ ដ.ឯ.ម.ទំព័រ២២

- បរិច្ចាគ: : ការបរិច្ចាគ
- អាជ្ញវៈ : ការស្មោះត្រង់
- មទ្ធុវៈ : ការទន់ភ្លន់
- តប: : ការដុតកិលេស
- អក្កោធុវៈ : ការមិនក្រោធ
- អវិហិង្សា: ការមិនបៀតបៀន
- ខន្តី : ការអត់ធន់
- អវិរោធុវៈ : ការមិនធ្វើខុស

នៅក្នុងសង្គមមនុស្ស មនុស្សត្រូវការខ្ពស់បំផុតបន្ទាប់ពីជីវិតរស់នៅនោះគឺតម្លៃមនុស្ស។ មនុស្សដែលមានតម្លៃ គឺជាបុគ្គលទាំងឡាយណាដែលត្រូវបានសង្គមវាយតម្លៃផ្តល់តម្លៃជា មនុស្សល្អ មនុស្សត្រឹមត្រូវ មិនគិតតែខ្លួនឯង ថាតែខ្លួនឯង ថាខ្លួនជាមនុស្សល្អ មនុស្សពូកែជាង គេគ្មាននរណាប្រៀបប្រដូចខ្លួនបាននោះទេ។ បុគ្គលដែលត្រូវសង្គមវាយតម្លៃថាល្អប្រសើរទៅជា ឧត្តមបុគ្គល ជាកំពូលមនុស្សនោះលុះត្រាតែបុគ្គលទាំងនោះបានប្រកាន់យ៉ាងខ្ជាប់ខ្ជួននូវធម៌ទាំង ១០នោះដូចជា ត្រូវមានចិត្តមេត្តាករុណាអាណិតឱ្យតម្លៃមនុស្សដូចគ្នា ប្រព្រឹត្តតែអំពើសុចរិត ត្រឹមត្រូវ មិនកេងប្រវ័ញ្ចកុហកបោកបញ្ឆោតអ្នកដទៃ ពេលជួបបញ្ហាត្រូវប្រើខ្លួនក្បាលសម្រាប់ ដោះស្រាយបញ្ហា មិនមែនប្រើកម្លាំងបាយស្រាយបញ្ហានោះទេ។ បន្ថែមពីលើនេះ បុគ្គលនោះ ត្រូវតែមានធន្នៈប្រកបដោយសច្ចធម៌ មានគំនិត ចេះយល់យោគ ចេះអត់ឱនអធ្យាស្រ័យឱ្យ មនុស្សដូចគ្នា ហើយគោលការណ៍មួយទៀតដែលគួរប្រកាន់ខ្ជាប់នោះគឺភាពស្មោះត្រង់មិន ច្រណែនឈ្នានីសមិនប្រកាន់ឫកពា ឬរើសអើង ដែលជាធាតុនៃសាមគ្គីធម៌។

ការនិយាយបែបនេះមិនមែនមានន័យថា បុគ្គលដែលមានតម្លៃជាមនុស្សល្អថ្លៃថ្នូរ មានតែ ការប្រកាន់ខ្ជាប់នូវគោលការណ៍តែ១០ដូចបានលើកមកធ្វើការសិក្សានោះទេ តែចំណុចទាំង១០ នេះ គឺជាចំណុចសំខាន់ក្នុងការកំណត់តម្លៃមនុស្ស ជុំវិញឱ្យមនុស្សរស់នៅប្រកបដោយ " គុណ ធម៌ "។

គន្ថនិទ្ទេស

- ១- កុក រស់ និង ហែម ឡាច ៖ ទស្សនៈនៃការរស់នៅប្រកបដោយគុណធម៌និងក្រមសីលធម៌មន្ត្រី
សាធារណៈ គ. ស. ២០១៦
- ២- ខ្ញុំ ធីតា ៖ អរិយទ្រព្យដ៏ប្រសើររបស់មនុស្ស គ. ស. ២០១៣
- ៣- ប៊ុត សាវ័ជ្ជៈ ៖ សិក្ខាបទមនុស្សល្អ គ. ស. ២០០២
- ៤- ពុទ្ធសាសនបណ្ឌិត្យ ៖ វចនានុក្រមខ្មែរ គ. ស. ១៩៦៧
- ៥- សាកលវិទ្យាល័យហៀលប្រាយ ៖ សិល្បៈនៃការរស់នៅ គ. ស. ២០១២
- ៦- ហេង មណីចិន្តា ៖ ព្រះបាទធម្មិក គ. ស. ១៩៩៨
- ៧- Plato –The story of Philosophy, by will Durant, Page 11,12,13